



"सुशासन, समृद्धि, समुन्नत र पर्यटकीय ठोरीको आधार
उत्तरदायी, पारदर्शी, जिम्मेवार स्थानीय सरकार"

अध्यक्ष श्री लाल बहादुर श्रेष्ठले
ठोरी गाउँसभामा प्रस्तुत गर्नु भएको

ठोरी गाउँपालिकाको आर्थिक वर्ष २०८०/०८१ नीति तथा कार्यक्रम

गाउँ सभामा प्रस्तुत मिति: २०८०।०३।०९

गाउँ सभाबाट पारित मिति: २०८०।०३।०९

ठोरी गाउँ सभाबाट पारित यो आर्थिक वर्ष २०८०/०८१ को नीति तथा
कार्यक्रम स्थानीय सरकार सञ्चालन ऐन, २०७४ को दफा २१ बमोजिम
प्रमाणीकरण गर्दछु।


.....
(लाल बहादुर श्रेष्ठ)
अध्यक्ष
मिति: २०८०।०३।०९

ठोरी गाउँपालिका
गाउँ कार्यपालिकाको कार्यालय
घ्याङ्गडाँडा, पर्सा
मधेश प्रदेश
नेपाल

प्रमुख अतिथि मधेश प्रदेश सरकारका उर्जा, सिंचाई तथा खानेपानी मन्त्री माननीय सिंहासन सा कलवारज्यू,

जिल्ला समन्वय समिति सदस्य पर्साका श्री सुशिला बि.क.ज्यू,

श्री उपाध्यक्षज्यू,

गाउँ सभाका सदस्यज्यूहरू,

उपस्थित आमन्त्रित अतिथिज्यूहरू,

सम्पूर्ण कर्मचारी, शिक्षक, पत्रकार, बुद्धिजिवि, समाजसेवी तथा सुरक्षाकर्मीहरू।

नेपालको संविधान र संघीय शासन प्रणालीको तहगत सरकारहरूमा ठोरी गाउँपालिका स्थानीय सरकारको रूपमा रहेको छ। यस गाउँपालिकाको नवौं र मेरो कार्यकालको दोस्रो वर्षको नीति तथा कार्यक्रम यस सभामा प्रस्तुत गर्न पाउँदा आफुलाई गौरवान्वित महशुस गरेको छु। गाउँपालिकाको "सुशासन, समृद्धि, समुन्नत र पर्यटकीय ठोरीको आधार उत्तरदायी, पारदर्शी, जिम्मेवार स्थानीय सरकार" सफल बनाउन यहाँहरूको साथ र सहयोगको अपेक्षा लिएको छु।

सर्वप्रथम संघीय लोकतान्त्रिक गणतन्त्र नेपालको स्थापनाको लागि विभिन्न आन्दोलनहरूमा आफ्नो अमूल्य जीवन उत्सर्ग गर्नु हुने ज्ञात अज्ञात शहिदहरू प्रति भावपूर्ण श्रद्धाञ्जली व्यक्त गर्दछु। आर्थिक वर्ष २०८०/०८१ को नीति तथा कार्यक्रम प्रस्तुत गर्नु पूर्व वर्तमान समसामयिक वस्तुस्थिति बारे यस सभालाई संक्षेपमा जानकारी गराउन चाहन्छु। हाम्रो कार्यकालको पहिलो वर्ष पुरा भएको छ। निर्वाचित भएको छोटो अवधिमा तयार गरेको पहिलो नीति तथा कार्यक्रम र बजेट कार्यान्वयन गर्नु। जसमा भौगोलिक अवस्था जटिल रहेका क्षेत्रमा आवश्यक जति भौतिक निर्माण गर्न नसके पनि केहि महत्वपूर्ण उपलब्धी हासिल भएका छन्। ठोरीका सामुदायिक विद्यालयहरूमा कक्षा ० देखि १२ सम्म निःशुल्क शिक्षाको व्यवस्था, वाढीको जोखिममा रहेका बस्तीहरूलाई बचाउन तत्काल गरिएका तटबन्धन, ६० वर्ष अघि देखि अर्थात वस्ती बसे देखि हामी निर्वाचित भएको अवधि सम्म खानेपानी नपुगेका बस्तीहरूमा वैकल्पिक खानेपानीको व्यवस्था, तराई भएर पनि विद्युतीकरण नभएका बस्तीहरूमा गरिएको विद्युतीकरण हाम्रो पहिलो वर्षको कार्यकालका महत्वपूर्ण उपलब्धीहरू हुन्। डोकोमा विरामी बोकेर स्वास्थ्य संस्था पुर्‍याउनु पर्ने बाध्यता रहेका ठोरीका केही क्षेत्रका बासिन्दाको आगनमा एम्बुलेन्स सेवा पहिलो पटक पुर्‍याई ठोरीका जनताको सेवा गर्ने अवसर यही एक वर्षको अवधि भित्र पाएकोमा सन्तुष्टी मिलेको छ। जेष्ठ नागरिकहरूको तथ्याङ्क संकलन गरेर जेष्ठ नागरिक परिचय पत्र वितरणको काम वर्षको अन्त्यतिर शुरु गरिएको र यो नीति तथा कार्यक्रम घोषणा भएको एक महिना भित्र ठोरीका ८० प्रतिशत जेष्ठ नागरिकले परिचय पत्र पाई सक्ने विश्वास लिएका छौं। हामी निर्वाचित भए पछि शुरुवातको वर्ष भएकाले गाउँपालिका सञ्चालन व्यवस्थापनमा वढी समय केन्द्रित हुनु पर्ने परिस्थिति र सिमित बजेटको प्रयोगबाट सम्बोधन गर्दा गर्दै पहिलो वर्ष छुटेका विषयहरू समय सापेक्ष यो वर्ष सम्बोधन गर्ने प्रयास गरिएको छ।




लाल बहादुर
अध्यक्ष

ठोरी स्थानीय सरकारको प्रमुखको हैसियतले आगामी आर्थिक वर्ष २०८०/०८१ मा अवलम्बन गरिने विकासका वार्षिक नीति तथा कार्यक्रम यहाँहरु समक्ष प्रस्तुत गर्न चाहान्छु र यसबाट गाउँपालिकाको समग्र विकासमा एक आयाम थपिने अभिलाषा समेत लिएको छु। ठोरी गाउँपालिकाका विभिन्न क्षेत्रका समग्र समस्याहरुको पहिचान, आवश्यकताको विश्लेषण र प्राथमिकिकरण गरी प्राप्त स्रोत र साधनको अधिकतम सदुपयोग हुने गरी आर्थिक वर्ष २०८०/०८१ को नीति तथा कार्यक्रम तयार गरेको छु।

(क) आर्थिक विकास: कृषि तथा पशुपन्छी, उद्योग, पर्यटन, सहकारी र वित्तिय क्षेत्र :

१. कृषकलाई आवश्यक बिउ विजन, मलखाद, बिषादी तथा प्राविधिक सुविधा सहज र सुलभ रुपमा प्रदान गरिने छ। कृषकलाई आवश्यक तालिम, अध्ययन तथा अवलोकन भ्रमण तथा कृषि औजारको व्यवस्था गरिने छ। साथै कृषकको उत्पादनको सुनिश्चितताको लागि कृषि तथा पशुपन्छी बिमामा लाग्ने बिमा शुल्कमा छुटको व्यवस्था मिलाईने छ।
२. एक वडा एक कृषि सहकारीको अवधारणालाई निरन्तरता दिंदै कृषिमा आधुनिकीकरण गर्ने र यसै माध्यमबाट जनताको लागि आयआर्जनका कार्यक्रमहरु सञ्चालन गरी व्यवसायीकरण गर्ने नीति लिइने छ। विदेशबाट ज्ञान, सीप सहित स्वदेश फर्किएका युवाहरुलाई लक्षित गरी स्थानीय कृषि प्रणालीलाई अझ बढी उत्पादनमूलक बनाइने छ। प्रत्येक वडामा एक टोल एक उत्पादन कार्यक्रम सञ्चालन गर्ने नीति लिइने छ।
३. कृषियोग्य जमिनमा सिँचाई तथा विद्युतीकरण गरी वजारमा उच्च माग हुने मौसमी तथा वेमौसमी तरकारी खेती, फूल खेती सहित वालीनाली विकास गराई कृषकको जीवनस्तर उकास्ने नीति ल्याइने छ। साथै कृषि सडकको विस्तार, नक्साङ्कन तथा स्तरोन्नति गरिने छ।
४. शुद्ध पिउने पानीका लागि पानी प्रसोधन केन्द्रको स्थापना गरी वितरणलाई सहज र सुलभ बनाईदै लगिनेछ।
५. व्यवस्थित रुपमा सञ्चालनमा रहेको खेती तथा पशुपन्छी पालन गर्ने कृषकहरुलाई अनुदान र पशुपन्छी पालनमा नश्ल सुधारको कार्यक्रम ल्याइने छ।
६. दुग्ध तथा दुग्धजन्य उत्पादनमा वृद्धिगरी कृषकको व्यवसायमा आकर्षण बढाउन आवश्यकता अनुसार दुग्ध सहकारी दर्ता गरी दुग्ध उत्पादक कृषकहरुलाई प्रोत्साहन स्वरुप अनुदान दिईने व्यवस्था मिलाईने छ।
७. कृषिलाई आधुनिकीकरण तथा व्यवसायिक बनाउन प्रत्येक वडामा एक कृषि प्राविधिकको व्यवस्था गरिने छ। साथै माटोको गुणस्तर परिक्षण र सुधार गर्ने कार्य अघि बढाइने छ।
८. गाउँपालिकाको किसानको परम्परागत रुपमा पशुपन्छी पालन गर्दै आएका कृषक र कृषक समूहहरुलाई तथा बाझो जमिन राखेका किसानहरुलाई लक्षित गरी वृक्षरोपण, फलफूल खेती, माछापालन, पशुपालन फारम विकास गर्न दर्ता प्रकृया सरल र सहज बनाईनुका साथै अनुदानको व्यवस्था मिलाईने छ।

९. प्राविधिक जनशक्ति प्रयोग गरी सबै वडामा पशु स्वास्थ्य शिविर, कृषि मेला प्रदर्शनी तथा उत्कृष्ट कृषक समूह र सहकारीहरूलाई सम्मान गरिनेछ। साथै पशुपन्छी पालनलाई व्यावसायिक बनाउन प्रत्येक वडामा पशु प्राविधिकको व्यावस्था गरिने छ।
१०. "घरघरमा करेसाबारी, भान्सामा ताजा तरकारी"को लागि निशुल्क वीउ विजन उपलब्ध गराईने छ।
११. कृषकको पहुँच पुग्ने गरी चिस्यान केन्द्रको कार्यक्रम अगाडि बढाईने छ।
१२. कृषि प्राविधिक विद्यालयको सम्भाव्यताको अध्ययन गरी सञ्चालनमा ल्याउन पहल गरिने छ।
१३. आन्तरिक तथा बाह्य पर्यटकहरूलाई आकर्षण गर्न पर्यटकीय गुरुर्योजना निर्माण गर्दै क्यामुनाधारी, बुलबुले, तिनघरे, चिसापानी, रानीवन, राईधारा, ओडार चिसापानी, शिकारीवास, बाघमोर्चा, निर्मलवस्तीमा पुर्वाधार विकास गरिनेछ।
१४. कृष्ण मन्दिर देखि मनमोहन पार्क सम्म जाने सिढियुक्त पदमार्गको निर्माणमा जोड दिईने छ।
१५. सेतो पहाडमाथि चियरवाला पिङ्गको निर्माण गरी संरक्षण गरिने छ।
१६. गडुवा पोखरीलाई मर्मत संभार गरी स्तरोन्नति गर्ने कार्य अघि बढाईने छ।
१७. ईच्छानगर देखि आधाभारसम्म राष्ट्रिय निकुञ्ज र मध्यवर्ती उपभोक्ता समिति र अन्य सरोकार पक्षसँग समन्वय गरी हात्ती तथा जिप सफारी सञ्चालन गर्न उपयुक्त वातावरण तयार गरिने छ।
१८. सञ्चालित होमस्टेको व्यवस्थापनमा स्तरोन्नति र आवश्यक ठाउँमा होमस्टे विस्तार गरिने छ।
१९. विभिन्न जातजाती, भाषाभाषीको आत्मसम्मान कायम हुने गरी सांस्कृतिक उत्थान कार्यक्रम, सांस्कृतिक, ऐतिहासिक धरोहरका रूपमा रहेका गुम्बा, चर्च, मठ, मन्दिरको संरक्षण तथा मर्मत संभार, चौतारा पाटीपौवा, राष्ट्रिय लोकबाजा, पञ्चेबाजाको संरक्षण तथा संवर्धन गरिने छ।
२०. लोपोन्मुख जातजातीका संस्कृतिहरू, दलित समुदायका कला संस्कृति आदिको संरक्षण र संवर्धन गरिने छ।
२१. बहुचर्चित सिता गुफाको संरक्षण र प्रवर्धनका लागि रामजानकी मन्दिर तथा वनशक्ति मन्दिर देखि सितागुफासम्म झोलुङ्गेपुल निर्माणका लागि पहल गरिने छ।
२२. अमृतधारा, राईधाराको पानीलाई सदुपयोग गर्दै स्वच्छ पिउने पानीको अमृत मिनरल वाटर उत्पादन उद्योग सञ्चालनका लागि निजी क्षेत्रसँग सहकार्य गर्दै साझेदारी गर्ने नीति ल्याईने छ।
२३. एक वडामा कम्तीमा "एक कृषि सहकारी, घरघरमा रोजगारी" अभियानद्वारा घरघरमा वालीनाली, मौसमी, बेमौसमी तरकारी, दुग्ध तथा दुग्धजन्य र मासुजन्य पदार्थ उत्पादन एवम् सहकारी मार्फत खरिद बिक्री, बजारीकरणद्वारा आत्मनिर्भर बनाउँदै जाने नीति लिईने छ।
२४. वचत तथा ऋण सहकारी संस्थाहरूको नियमित अध्यावधिक गर्दै उत्पादनमुखि र स्वरोजगारमुखी कार्यक्रमका लागि निर्देशित गरिने छ।



लाल बहादुर
अध्यक्ष

(ख) सामाजिक विकास: शिक्षा, खेलकूद, संस्कृति प्रवर्धन, खानेपानी, स्वास्थ्य तथा लैङ्गिक समानता र सामाजिक समावेशीकरण :

२५. समता, गुणस्तर, सक्षमता र पहुँचमा जोड दिदै कक्षा १२ सम्मको शिक्षालाई पूर्ण रुपमा निशुल्कलाई निरन्तरता दिदै शैक्षिक गुणस्तर वृद्धि, कार्यकुशलता पार्दर्शिताका लागि अनुगमन तथा निरीक्षणको समेत व्यवस्था गरिनेछ। ठोरी गाउँपालिकाका जनप्रतिनिधि, राष्ट्रसेवक कर्मचारी, शिक्षकका छोराछोरीहरु नजिकका सामुदायिक विद्यालयमा अध्ययन गराउनु पर्ने नीति अवलम्बन गरिने छ।
- २६। गाउँपालिका स्नातक तहको शिक्षा सञ्चालन गर्न विजयवस्ती क्याम्पसलाई थप गुणस्तरीय बनाउन आवश्यक सहयोगलाई निरन्तरता दिईने छ।
२७. सबै सामुदायिक विद्यालयहरुको भौतिक पूर्वाधार निर्माणका साथै पुस्तकालय, प्रयोगशाला र कक्षा कोठालाई अपाङ्गमैत्री, बालमैत्री र प्रविधिमैत्री बनाईने छ।
२८. ठोरी गाउँपालिकामा सञ्चालित प्राविधिक तथा नमूना विद्यालयलाई थप व्यवस्थित गरिने छ।
२९. बाबु आमा बिहिन ठोरी गाउँपालिका भित्रका अति विपन्न बालबालिकालाई छात्रावृत्ति सहयोगको व्यवस्था गरिने छ। सहयोगापेक्षी सडक आश्रित मानवमुक्त पालिका निर्माणका लागि नीति बनाई कार्यान्वयन गरिने छ।
३०. ठोरी गाउँपालिका अन्तर्गतका सामुदायिक विद्यालयबाट एस.ई.ई उत्तिर्ण गरी प्राविधिक धार अध्ययन गर्ने दलित, सहिद परिवार, गरिब तथा जेहेन्दार छात्र-छात्राहरुलाई छात्रवृत्तिको व्यवस्थालाई निरन्तरता दिईने छ।
३१. भौगोलिक विकटता तथा दुरदराजका कारण शिक्षा पाउने हकबाट बञ्चित हुन पुगेका शिकारीवासबाट गाउँपालिका अन्तर्गतको नजिकको विद्यालयमा अध्ययन गर्न आउने कक्षा ६ देखि माथिका विद्यार्थीहरुको लागि छात्रावासको व्यवस्थालाई निरन्तरता दिईने छ।
३२. अनुशासन, स्वास्थ्य र विकासका लागि वार्षिक रुपमा अध्यक्षकप र वडा स्तरीय खेलकुद प्रतियोगिता सञ्चालनलाई निरन्तरता दिईने छ।
३३. युवाहरुको प्रतिभा पहिचान गर्दै विभिन्न कार्यक्रम मार्फत सहभागितात्मक नेतृत्वसीप प्रदान गरिने छ। साथै सांस्कृतिक पर्वहरुमा यस्ता प्रतियोगितात्मक कार्यलाई प्रोत्साहन गरिने छ।
३४. युवाहरुलाई लागु औषध दुर्व्यसनबाट निरुत्साहित गर्नुका साथै लागु औषध दुर्व्यसनमा फसेका युवाहरुलाई सुधार केन्द्र मार्फत सीपमूलक तालिम प्रदान गरी स्वरोजगार बनाईने छ।
३५. शिक्षित बेरोजगार युवाहरुलाई मध्यनजर गर्दै रोजगार तर्फ उन्मुख गराउन लोक सेवा आयोग लगायतका तयारी कक्षाहरु निशुल्क सञ्चालन गरिने छ।
३६. प्रारम्भिक कक्षाका बालबालिकाहरुको फरक क्षमताको पहिचान गरी आवश्यक सहयोग गर्ने कार्यक्रम सञ्चालनमा ल्याईने छ।
३७. आधारभूत तहसम्म स्थानीय पाठ्यक्रम निर्माण गरी लागु गरिनेछ।

३८. संस्थागत विद्यालयहरूलाई ऐन, नियमावलीको दायारामा ल्याईनेछ र गाउँपालिकामा सञ्चालन भएका संस्थागत विद्यालयहरूलाई सूचिकृत गर्ने ब्यबस्था मिलाईने छ।
३९. ठोरी गाउँपालिकाको आवधिक योजना तयार गरी कार्यान्वयनमा ल्याईने छ।
४०. हरित विद्यालयको अवधारणा अनुसार सामुदायिक विद्यालयहरूमा एक विद्यालय एक बगैँचा कार्यक्रम सञ्चालनमा निरन्तरता दिईने छ।
४१. बह्रदो अपराध नियन्त्रणका लागि गाउँपालिका भित्रका मुख्य स्थानहरूमा सि.सि.टि.भि. जडान गरी सञ्चालनमा ल्याईने छ।
४२. खेलकुद विकासको लागि स्पोर्ट्स एकाडेमी स्थापना गरिने छ।
४३. गाउँपालिकामा स्थापना भएको जनस्वास्थ्य प्रयोगशालाको क्षमता विस्तार गर्नुका साथै नागरिकको घर दैलोसम्म नै सेवा विस्तार गर्दै लैजाने नीति लिइने छ। आम नागरिकका लागि आवश्यक औषधी गाउँपालिका स्वास्थ्य संस्था मार्फत वर्षभरी नै निःशुल्क वितरणलाई निरन्तरता दिईने छ। प्रत्येक वडामा स्वास्थ्य परीक्षणका लागि प्रयोगशालाको स्थापना र सञ्चालन कार्यलाई निरन्तरता दिईने छ।
४४. निःशुल्क आधारभूत स्वास्थ्य सेवामा आम गाउँपालिका वासीहरूको सुलभ र सहज पहुँचका लागि गाउँपालिकामा उच्च प्राथमिकता राखी कार्य गरेको छ। नेपाल सरकारले लागु गरेको स्वास्थ्यबीमा कार्यक्रम सबै वडाका प्रत्येक घर परिवारमा गाउँपालिकाको सहयोग र समन्वयमा विस्तार गरिनेछ। नागरिकहरूको स्वास्थ्य बीमा व्यवस्थित गराउदै जेष्ठ नागरिकका लागि निःशुल्क स्वास्थ्य सेवा बीमा कार्यक्रमलाई जेष्ठ नागरिकको घरदैलोसम्म विस्तार गरिने छ।
४५. पदाधिकारी तथा कर्मचारीहरूलाई स्वास्थ्य बीमा निःशुल्क गरिने छ।
४६. दुर्घटनामा परेका तथा गम्भीर प्रकृतिका रोग लागेका पदाधिकारी तथा कर्मचारीहरूलाई उपचार खर्च उपलब्ध गराउने नीति ल्याईने छ।
४७. स्वास्थ्य सेवाको पहुँच नभएका बस्तीहरूमा सामुदायिक स्वास्थ्य ईकाई स्थापना तथा सञ्चालन गरिने छ।
४८. गाउँपालिकामा स्थापना भएको सर्पदंश उपचार केन्द्रको भौतिक विकास तथा क्षमता विस्तार गर्नुका साथै सर्पदंश, बिच्छी, खजुरा, कुकुर तथा बाँदरको टोकाईको निशुल्क उपचारलाई निरन्तरता दिईने छ।
४९. संस्थागत प्रसुतीलाई सतप्रतिशत बनाउन गर्भवती महिलाहरूलाई सचेतना गराउन स्वास्थ्यकर्मी सहित गर्भवती सँग उपाध्यक्ष घरदैलो कार्यक्रम सञ्चालनमा ल्याईने छ।
५०. गाउँपालिकामा भएको आयुर्वेदिक औषधालयको क्षमता विकास तथा विस्तार र गाउँघर क्लिनिक व्यवस्थित गरी सो केन्द्रबाट दिइने सेवा तथा औषधी निशुल्क वितरणलाई निरन्तरता दिईने छ।

५१. यस गाउँपालिका क्षेत्र भित्र प्रत्येक वडावासीको पहुँच पुग्ने गरी घुम्ती स्वास्थ्य सेवा, मधुमेह, उच्च रक्त चाप, थाइराइड, मृगौला, क्यान्सर, मुटु रोग, आङ्खस्ने समस्या जस्ता रोगको निशुल्क स्वास्थ्य परीक्षण शिविर, एम्बुलेन्स सेवा, लगायतका सेवा सुविधालाई सहज र सरल ढङ्गले उपयोग गर्न सक्ने वातावरण बनाउन आवश्यकता अनुसार निजी तथा संस्थागत साझेदारी सहभागिता समेतलाई अवलम्बन गरी प्रभावकारी ढङ्गले योजना बनाइने छ।
५२. यसै आ.व. भित्र ठोरी गाउँपालिका वडा नं १ र ३ लाई पोषणमैत्री वडा बनाई घोषणा गरिने छ र क्रमशः अन्य वडाहरूलाई पनि पोषणमैत्री बनाउदै लगिने छ।
५३. मृगौला प्रत्यारोपण गरेका, डाईलायसिस गरी, क्यान्सर रोगी र रातो अपाङ्ग परिचयपत्र पाएका मेरुदण्ड पक्षघात भएका व्यक्तिलाई मासिक पाँच हजार उपचार खर्च दिने कार्यक्रमलाई निरन्तरता दिइने छ।
५४. नेपाल सरकारले उपलब्ध गराउदै आएको सामाजिक सुरक्षा भत्ता सहज रुपमा उपलब्ध गराउन बैङ्कमा सामाजिक सुरक्षा भत्ता वितरण गर्ने पालो परेका सम्बन्धित वडावासीहरूका लागि निःशुल्क नगर बस सञ्चालनमा ल्याइने छ।
५५. लक्षित वर्गको क्षमता बृद्धि गरी आत्मानिर्भर बनाउन चेतनामुलक, शिपमुलक, आयमुलक तालिमहरूको व्यवस्थापन गरी रोजगारका अवसरहरूको पहिचान सहित उपयुक्त अवसर उपलब्ध गराइने छ।
५६. गाउँपालिकाको स्वामित्वमा रहेका ऐतिहासिक, पुरातात्विक, धर्मिक एवं सांस्कृतिक महत्वका स्थल तथा पक्षहरूको खोज, अनुसन्धान, पहिचान गरी त्यसको पुनरुत्थान, पुस्तान्तरण साथै जिवित राख्नका लागि दस्तावेजहरू प्रकाशन गर्दै सार्वजनिक सम्पदाहरू, खुला क्षेत्र, सार्वजनिक चोक, घाट, सत्तल, पार्टी, धर्मशाला, पर्यटकिय स्थल, सार्वजनिक एवं सरकारी जमिन, वन जंगल, चरन क्षेत्र, पानीको स्रोत, माटोको प्रकृति, भौतिक पुर्वाधार, स्थानीयको जीवनस्तर तथा आर्थिक अवस्थाको तथ्याङ्क संकलन गरी गाउँपालिकामा लगत राख्न सूचना सहित वडा पार्श्वचित्र निर्माण गरी उचित संरक्षण गर्ने कार्यलाई निरन्तरता दिइने छ।
५७. सुवर्णपुर स्वास्थ्य चौकी र निर्मलवस्ती सर्प दंश उपचार केन्द्र भवन निर्माणका लागि प्रदेश तथा केन्द्रमा पहल गरिनेछ। साथै सार्वजनिक स्थानहरूमा स्तनपान कक्ष स्थापना गरिने र सबै स्वास्थ्य संस्थाहरूमा किशोरकिशोरी मैत्री तथा अपाङ्ग, बालमैत्री कर्नर स्थापना गरिनेछ।
५८. महामारी तथा विपदको समयमा उपचार तथा व्यवस्थापन गर्न प्रत्येक वडामा स्वास्थ्यकर्मी तथा उद्धारकर्मीहरूको गठित संयुक्त रेपिड रेस्पोन्स टिमलाई एडभान्स तालिम र सामग्रीहरूको व्यवस्था मिलाइने छ।
५९. स्वास्थ्य बिमा कार्यक्रमलाई प्रत्येक घर-घर सम्म लैजानको लागि प्रोत्साहन गरिने छ।
६०. महिला सामुदायिक स्वास्थ्य स्वयंसेवक कार्यक्रमलाई उच्च प्राथमिकता दिइनेछ। साथै बर्थिङ सेन्टरमा हप्ताको सातै दिन सेवा प्रवाहको व्यावस्था गरिने छ।

६१. पूर्ण खोप युक्त ठोरी गाउँपालिकालाई अगामी आ.व. हरूमा पनि दिगोपनका लागि निरन्तरता दिनईने छ।
६२. मा.वि. तहका विद्यालयहरुमा विद्यालय नर्स व्यवस्थापनको लागि पहल गरिने छ।
६३. विद्यालयहरुमा जुकाको औषधी र आईरन चक्कीको वितरण कार्यक्रमलाई सुदृढीकरण गरिने छ।
६४. विजयवस्तीको बर्थिङ्ग सेन्टरलाई रणनीतिक बर्थिङ्ग सेन्टरको रुपमा व्यवस्थित रुपमा स्तरोन्नति गरिने छ।
६५. एकल महिला तथा बिदुर महिलाको लागि रोजगारीको लागि कार्यक्रम सञ्चालन गरी जिविकोपार्जनका लागि कार्यक्रम सञ्चालन गरिदै लगिने छ।
६६. यस ठोरी गाउँपालिका भित्र बढ्दो अवस्थमा रहेको क्यान्सर तथा मृगौला रोगको नियन्त्रणको लागि रिसर्च सेन्टरहरुसँगको सहकार्यमा अध्ययन अनुसन्धान र सचेतना कार्यक्रम गरिने छ।
- (ग) पूर्वाधार विकास: उर्जा सञ्चार, स्थानीय सडक, पुल, सिंचाई, खानेपानी पूर्वाधार निर्माण, भवन तथा शहरी विकास :
६७. नेपाल सरकारद्वारा निर्धारण गरिएको मार्गदर्शन एवं राष्ट्रिय भवन संहिता समेतका आधारमा निर्धारण गरिएको भवन निर्माण सम्बन्धी मापदण्डलाई आधार मानी स्थानीय आवश्यकताका आधारमा समग्र शहरी विकास तथा भौतिक पूर्वाधार निर्माणलाई अगाडि बढाइनेछ।
६८. गाउँपालिका क्षेत्रको सडक सञ्चालनमा सबै गाउँबासीहरुको पहुँच बढाउन आवश्यकता र औचित्यको आधारमा नयाँ सडकको निर्माण र भएको सडकहरुको स्तरोन्नति गरिने छ। साथै गाउँपालिका क्षेत्रमा रहेको मुख्य सडक, सहायक सडक, गोरेटो बाटो आदिको सिमाङ्कनको कार्यलाई क्रमशः प्राथमिकताका आधारमा अगाडि बढाइने छ।
६९. गाउँपालिकाका मुख्य सडकको दाँया बायाँ क्षेत्रहरुमा वृक्षरोपण गरिने छ।
७०. विद्युतको पहुँच नभएका बस्तीहरुमा विद्युतको व्यवस्था गरिने छ। साथै २ फेजको विद्युत लाईनलाई ३ फेजमा रुपान्तरण गर्ने कार्यलाई निरन्तरता दिईने छ।
७१. गाउँपालिकाबाट निर्माण गरिने सार्वजनिक पूर्वाधारहरुलाई यथासम्भव फरक क्षमता भएका व्यक्ति मैत्री बनाईने छ।
७२. गाउँपालिका क्षेत्रभित्र आवश्यक पर्ने खानेपानी, पर्यटन, यातायात, खेलकूद लगायतका क्षेत्रहरु सार्वजनिक (निजी, साझेदारी) अवधारणाका आधारमा उपयुक्त कार्यक्रमहरु सञ्चालन गरिने छ।
७३. ढेडु खोला, सरस्वती खोला, झिङ्गे खोला, इच्छानगर जाने बाटोमा ठुटे खोलामा पक्की पुलको निर्माणका लागि प्रदेश र केन्द्र सरकारसँग समन्वय गरिने छ।
७४. अधुरो हुलाकी सडकलाई पुरा गर्न सम्बन्धित निकायमा ध्यानाकर्षण गराउँदै मुआब्जाको लागि उचित पहल गरिनेछ।

७५. विभिन्न धार्मिक तथा सांस्कृतिक पर्व र राष्ट्रिय दिवसहरूमा स्थानीय खाद्य समग्रीबाट बनेको परिकारको फुड फेस्टिभलको आयोजना गरिने छ।
७६. ठोरी वडा नं. २ मा रहेको मनमोहन स्मृति र भन्सार बीचमा, सिता गुफा र टाउन बिचमा जिपलाईनको निर्माण गरिने छ।
७७. उपभोक्ता समिति तथा निर्माण व्यवसायीहरूलाई कार्यप्रक्रिया चुस्त दुरुस्त तथा पारदर्शी बनाउन विभिन्न कार्यक्रमहरू गरिने छ।
७८. गाउँपालिका भित्रका विद्यालय तथा स्वास्थ्य संस्थाहरूको स्तरोन्नती कार्यलाई निरन्तरता दिईने छ।
७९. ठोरीका ऐतिहासिक तथा पर्यटकिय स्थानहरूको प्रचार प्रसार गर्न उत्कृष्ट प्रचार प्रसार सामाजिक सञ्जालमा प्रस्तुत गरिने व्यक्ति तथा संस्थालाई प्रोत्साहन तथा पुरस्कृत गरिने छ।
८०. ठोरी-माडी सडक बाह्रै महिना सञ्चालन र स्तरोन्नतिका लागि चितवन राष्ट्रिय निकुञ्ज, माडी नगरपालिका, बागमती प्रदेश सरकार तथा मधेश प्रदेश सरकारसँग समन्वय गरिने छ।
८१. प्राकृतिक श्रोत (खोला नाला) बाट भई रहेको सिंचाई पद्धतिलाई सुधार गरी कुलो तथा चेकड्याम निर्माण गरी व्यवस्थित गरिएको सिंचाई कार्यक्रमलाई निरन्तरता दिईने छ।
८२. कृषि प्रयोजनको लागि प्रयोग गरिएका वाटो तथा स्थलहरूमा बिद्युतीकरण विस्तार गरिने छ।
८३. प्रत्येक वडामा वडा भवन, सामुदायिक भवन, विद्यालय भवन, विद्यालय हातामा सभा हल, स्वास्थ्य संस्था भवन, सार्वजनिक शौचालय क्रमशः निर्माण गरिदै लगिनेछ।
८४. हाल सञ्चालनमा रहेका टेलिफोन नेटवर्कलाई २४ सै घण्टा गुणस्तरीय सेवाको व्यवस्था गराईने छ। ठोरी गाउँपालिका अन्तरगतका शिकारीवास, ओडार विद्यालय नजिक, भगवाननगर, तीनघरे, ईच्छानगर लगायतका टेलिफोन नेटवर्क कमजोर हुने ठाउँहरूमा टावर स्थापनाको प्रयास गरिने छ।
८५. प्रत्येक वडा कार्यालयहरूमा बालबालिका, महिला, युवा, अपाङ्ग सूचना केन्द्र, आर्थिक पारिदर्शिता सूचना पाटी र शैक्षिक सूचना केन्द्रको स्थापना गरिने छ।
८६. कृषि उत्पादन बृद्धिका लागि सिंचाई ब्यवस्था नभएका ठाउँहरूमा डिप वोरिड, स्यालो ट्युबेल आदि कार्यक्रमलाई निरन्तरता दिईने छ।
८७. स्वच्छ तथा शुद्ध खानेपानीको गुणस्तर परीक्षणका लागि आवश्यक ब्यवस्था मिलाईने छ साथै सबै टोल-टोलमा खानेपानी तथा सरसफाई सम्बन्धी जनचेतनामूलक कार्यक्रम सञ्चालन गरिने छ।
८८. आवश्यकताको आधारमा सिंचाईको लागि कुलो, नहर निर्माण तथा मर्मत कार्य गरिने छ।
८९. "स्वच्छ खानेपानीको आधार, एकघर एक धारा" कार्यक्रम कार्यान्वयन गर्दै सबै टोलहरूका घर-घरमा स्वच्छ खानेपानी पुऱ्याईने छ। यसका लागि आवश्यक ठाउँहरूमा ओभरहेड ट्याङ्की निर्माण गरिने छ र निर्माधिन अवस्थामा रहेका ओभरहेड ट्याङ्कीको निर्माण सम्पन्न गरी

शुद्ध खानेपानीको व्यवस्था गर्ने कार्यलाई निरन्तरता दिइने छ। साथै बैकल्पिक खानेपानीको निरन्तरता दिइने छ।

९०. तीनै तहको सरकारको समन्वयमा सरसफाई तथा स्वच्छता कार्यक्रमलाई राष्ट्रिय अभियानको रूपमा सञ्चालन गरिनेछ।

९१. महिला तथा किशोरी विरुद्ध हुने सबै प्रकारका हिंसा विभेद र शोषणको अन्त्य गरिनेछ।

(घ) बातावरण तथा विपद व्यवस्थापन: वातावरण, वन तथा भु-जलाधार, फोहरमैला, भुमिहिन तथा सुकुम्बासी :

९२. संवैधानिक प्रत्याभूति, विपद् जोखिम न्यूनीकरण राष्ट्रिय नीति, २०७५, विपद् जोखिम न्यूनीकरण तथा व्यवस्थापन ऐन, २०७४, विपद् जोखिम राष्ट्रिय कार्ययोजना, २०१८-२०३० लगायतका नीतिगत तथा कानूनी व्यवस्थाको कार्यान्वयनमा गाउँपालिका सरकार प्रतिबद्ध छ।

९३. अनुमान गर्न नसकिने तर पूर्व तयारी गरे विपदबाट बाँच्न र बचाउँन सकिने अभ्यास हामीले गर्दै आएको छौं। विपद कतिवेला आउँछ भनि पूर्वअनुमान गर्न नसकिने देखा परेमा तत्काल प्रतिकार्य गर्नु पर्ने भएकोले आगामी आर्थिक वर्षमा समेत यसलाई निरन्तरता दिइने छ।

९४. गाउँपालिकाबाट पारित विपद ऐन तथा कार्यविधिको अधिनमा रही वडास्तरीय विपद व्यवस्थापन उप समिति र वडा समितिको निर्णयबाट वडा कार्यालयले नै सानातिना विपद सम्बोधन गर्ने नीतिगत व्यवस्थाको कार्यान्वयन गरिने छ।

९५. गाउँपालिका क्षेत्रको विकासमा अवरोध गर्ने, सडक तथा नदी, खोलानालाको क्षेत्राधिकार भिन्ने, मार्ग तथा नष्ट गर्ने, जमीन, घर तथा भौतिक संरचनामा स्वीकृत मापदण्ड विपरितको कार्य गर्ने व्यक्ति तथा समूहको पहिचान गरी गाउँपालिका स्तरीय लगत खडा गरिने छ। वडा तथा गाउँ कार्यपालिकाले यस्ता व्यक्ति तथा समूहलाई नियमन गर्दै कानूनी दायरामा ल्याउने नीति अवलम्बन गरिने छ।

९६. सडकको क्षेत्राधिकार भित्र सडक निर्माण गर्न अवरोध गर्नेलाई गाउँपालिका तथा वडा कार्यालयबाट प्रदान गरिने सेवा सुविधाबाट बञ्चित गर्ने नीति लिइने छ।

९७. जलवायु अनुकुलनका लागि प्रत्येक संघसस्था हाताभित्र कम्तिमा १० विरुवा रोपी संरक्षण गर्नु पर्ने व्यवस्था मिलाइने छ।

९८. एक घर दुई विरुवा निशुल्क प्रदान गरी संरक्षण गर्ने जिम्मेवारी घरवालालाई दिइनेछ र त्यस भन्दा बढि विरुवा रोप्ने हुर्काउने नागरिकलाई प्रोत्साहित गरिने छ।

९९. ठोरी गाउँपालिका भरिका वर्षौं देखि क्षति पुर्‍याउने खहरे खोला तथा नदी नियन्त्रणका लागि चेक ड्याम, जैविक तटबन्धनको कार्यक्रम अगाडी बढाइने छ।

१००. सरकारी, पर्ति तथा खोलाका छेउछाउका खाली जमीनमा वृक्षरोपण गरिने छ।

१०१. वन्यजन्तुबाट हुने हानिनोक्सानीलाई न्यूनीकरण गर्न प्रभावित स्थलहरुमा दीगो

- हुने गरी सोलार फेन्स, मेसजाली, तारवार र कंक्रीटवालको निर्माण गरिने छ।
१०२. जडिबुटिहरू जस्तै: कुरिलो, घोडताप्रे, गुर्जो, हर्षो, बर्षो, अमला, बेल आदीलाई व्यवसायिक खेती गर्ने बातावरण सृजना गरी उचित बजारको प्रबन्ध गरिनेछ।
१०३. परम्परागत तथा रैथाने बालीहरूको संरक्षण गर्दै उत्पादन र बजारीकरण गर्दै लगिने छ।
१०४. बन्यजन्तुबाट हुने क्षतिको क्षतिपूर्तिको व्यवस्था, पशुधन विमा र बाली बीमाको कार्यक्रमलाई सम्बन्धित निकुञ्ज मध्यवर्ति क्षेत्र र वन उपभोक्ता समूहसँग सम्बन्ध गरी अघि बढाइने छ।
१०५. बन्यजन्तुले नोक्सान नगर्ने खाल्का नगदेवाली अदुवा मेन्था लगायतका खेतीको पकेट क्षेत्रको निर्माण गरी आय आर्जनमा टेवा पुऱ्याउनुका साथै बन्यजन्तुको क्षति न्यूनीकरण गर्ने उपाय अपनाईने छ।
१०६. अव्यवस्थित वसोवासी तथा सुकुम्बासीहरूलाई वसोवसको व्यवस्था मिलाईनुका साथै हालसाबिक नभएका जग्गालाई हालसाबिक गर्ने व्यवस्था मिलाईने छ।
१०७. ओरीयाखोलामा वैज्ञानिक नदी नियन्त्रणका कार्यक्रम सञ्चालन गरिने छ।
१०८. ठोरी गाउँपालिका, चितवन राष्ट्रिय निकुञ्ज र पर्सा राष्ट्रिय निकुञ्ज बीच त्रिपक्षीय समन्वय र सम्झौता गरी संरक्षण तथा विकासका कार्यक्रम सञ्चालनमा ल्याईने छ।

(ड) संस्थागत विकास सेवा प्रवाह र सुशासन: सामान्य सेवा प्रवाह, सुशासन, सूचना प्रविधिको विकास र तथ्यांक व्यवस्थापन :

१०९. समग्र अनुगमन, नियमन र नियन्त्रण कार्यलाई चुस्त दुरुस्त र प्रभावकारी बनाउँदै लगिने छ।
११०. गाउँपालिकामा शान्ति सुरक्षाको लागि सुरक्षा निकायसँग समन्वय गरी शान्ति सुरक्षाको प्रत्याभुती गरिने छ।
१११. गाउँपालिका क्षेत्रमा हुने र भएका क्रियाकलाप लगायत अन्य गतिविधिको गाउँवासीहरूलाई सुसुचित हुने अधिकारलाई प्राथमिकतामा राखी सुविधा उपलब्ध गराउने कार्यलाई प्रथमिकता दिइ सूचनालाई प्रभावकारी बनाउन गाउँपालिकामा सञ्चार डेस्क (इकाई) सञ्चालन गरिनुका साथै सबै सूचनाको जानकारी विद्युतिय माध्यमबाट सार्वजनिक गरिने छ।
११२. गाउँपालिकाबाट दिइने सेवाहरूको सूचना एवम् जानकारीहरू सार्वजनिक गराउने विवरणहरू तथ्याङ्क, सूचना, कर, नीति योजना तथा कार्यक्रम लगायतका विषयहरूमा विद्युतिय प्रणाली मार्फत सञ्चालन गर्ने व्यवस्था गरिने छ। नागरिकहरूको ईन्टरनेट पहुँचका लागि एक वार्ड एक फ्री वार्डफाई जोन को व्यवस्था गरिने छ।
११३. गाउँपालिका भित्र निजी क्षेत्रबाट सञ्चालन हुदै आएका सार्वजनिक यातायातमा उपभोक्ता मैत्री बनाउन सम्बन्धित पक्षहरूसँग समन्वय गरी उपयुक्त नीति द्वारा व्यवस्थापन गराइने छ।

११४. नागरिकको सूचनाको हक पाउने संवैधानिक अधिकार संरक्षण गर्दै पालिकाको सेवा तथा गतिविधिलाई जनमैत्री, पारदर्शी र जवाफदेहि बनाउन आवधिक रुपमा विद्युतीय माध्यमबाट प्रकाशन गरिने छ ।
११५. ब्यक्तिगत घटना दर्ता जस्ता विषयलाई समयमै प्रभावकारी रुपमा कार्यन्वयन गर्ने ब्यवस्था मिलाईने छ ।
११६. सुशासनको प्रत्याभूति, आर्थिक अनुशासन, पारदर्शिता, सेवाग्राहीहरूलाई सेवाको सुनिश्चितता गर्ने ब्यवस्था मिलाईने छ । जननिर्वाचित प्रतिनिधि, कर्मचारीहरूको क्षमता अभिवृद्धिका लागि विभिन्न कार्यक्रम सञ्चालनमा ल्याईने छ ।
११७. गाउँपालिका कार्यालय, वडा कार्यालय तथा सार्वजनिक सेवा प्रदान गर्ने कार्यालयहरूमा जनसुझाव पेटिकाको ब्यवस्था, सत्य तथ्य विषय वस्तुहरू सार्वजनिक गर्ने सूचना अधिकारीको ब्यवस्था र गाउँपालिकाको कार्य प्रगति तथा प्रतिवद्धता गरिएका विषय वस्तुको वार्षिक सामाजिक सुनुवाई तथा समिक्षा गरिने ब्यवस्था मिलाईने छ ।
११८. ठोरी गाउँपालिकाको चौतर्फी विकासका लागि क्षेत्रगत तथा विषयगत विज्ञ तथा प्रबुद्ध ब्यक्ति सम्मिलित स्थानीय योजना आयोग गठन गरी कार्य अगाडी बढाईने छ ।
११९. ठोरी गाउँपालिकाको गुरु योजना निर्माण गरी "सुशासन, समृद्धि, समुन्नत र पर्यटकीय ठोरीको आधार, उत्तरदायी, पारदर्शी, जिम्मेवार स्थानीय सरकार" मुख्य संकल्पका साथ दीगो विकासको लक्ष्य प्राप्तिको लागि कार्य गरिने छ ।
१२०. सेवा प्रदायक कार्यालयहरूमा अनिवार्य रुपमा नागरिक वडा पत्र राखिने छ । साथै विद्युतीय हाजिरीको प्रभावकारी कार्यन्वयन गर्ने ब्यवस्था मिलाईने छ ।
१२१. गाउँपालिका, वडा तथा अन्तरगतका कार्यालयहरूमा तथ्याङ्कीय अभिलेखहरू अद्यावधिक गर्ने ब्यवस्था मिलाईने छ ।
१२२. गाउँपालिका भरिका कार्यालयहरूको दरबन्दी तेरिज अनुसार जनशक्ति ब्यवस्थापन गरिने छ र आन्तरिक स्रोतका अनावश्यक तथा प्रभावहीन दरबन्दी खारेज गर्दै आर्थिक सुशासन र मितव्ययीतामा जोड दिईनेछ ।
१२३. प्रत्येक वर्षको आन्तरिक लेखा परीक्षण तथा महालेखा परीक्षण तोकिएको समयमै गर्ने ब्यवस्था मिलाईने छ ।
१२४. "असहायको साहारा, ठोरी सरकारको अभिभारा" भन्ने कार्यक्रम सञ्चालनमा ल्याईने छ ।
१२५. गाउँपालिकाबाट उपलब्ध हुने सेवाहरू असहाय, अपाङ्ग, वृद्ध-वृद्धा एवम् दृष्टिबिहिनहरूका लागि प्राथमिकताका साथ एकद्वार प्रणालीबाट उपलब्ध गराइने छ ।
१२६. गाउँपालिकामा रहेका प्रत्येक टोलटोलमा टोल सुधार समिति निर्माण गरी टोल सुधारका कार्यक्रम सञ्चालनमा ल्याईने छ ।

(च) न्याय कानून तथा मानव अधिकार तथा सुशासन प्रवर्धन नीति :

१२७. गाउँपालिकाका जनताका न्याय पाउने संवैधानिक हकलाई सुनिश्चितता गरिने छ ।

१२८. सामाजिक सदभाव, विपद व्यवस्थापन लगायत शान्ति सुरक्षाको सम्बन्धमा सम्बन्धित निकायसँगको विगत देखिको समन्वय, सहकार्यलाई अझ बढी प्रगाढ र फलदायी बनाउँदै लगिने छ ।
१२९. गाउँपालिकालाई आवश्यक पर्ने ऐन, कानून, नियम र निर्देशिका बनाई विधिको शासनलाई पूर्णरूपमा कार्यान्वयन गरिने छ ।
१३०. सूचना प्रणाली व्यवस्थित गराउदै लानुको साथै गाउँपालिकाको विद्युतिय पार्श्वचित्र तयार गरी सो को आधारमा योजना प्रकृया सञ्चालन गरिने छ ।
१३१. न्याय निरुपणका लागि जनशक्ति विकासका लागि क्षमता विकासका कार्यक्रम सञ्चालन गरिने छ ।
१३२. जेष्ठ नागरिक, बालबालिका, किशोरी, महिला, आदिवासी, फरक क्षमता भएका, एकल महिलाहरुको अधिकारलाई सुनिश्चित गर्न विभिन्न कार्यक्रम ल्याईने छ ।
१३३. न्याय समितिको कार्यलाई व्यवस्थित रूपमा सञ्चालन गर्नको लागि कार्यलय स्थापना गरिने छ ।
१३४. लागुऔषध, एच. आई. भी पोजेटिभ, चेलिवेटि बेचबिखन, दुर्व्यसनमा फसेका नागरिकहरुको जीवन सुधार तथा पुनर्स्थापनाको लागि पुनःस्थापन गर्न क्रमश पुनःस्थापन केन्द्र सञ्चालन गर्ने नीति ल्याईने छ ।

(छ) योजना अनुगमन तथा तथ्याङ्क नीति :

१३५. गाउँपालिकाबाट सञ्चालन गरिने योजना तथा कार्यक्रमहरुलाई गुणस्तरीय रूपमा छिटो छरितो रूपमा सम्पन्न गर्नको लागि प्रत्येक आ.व. को जेष्ठ मसान्त सम्म सम्पन्न गरी सो को भुक्तानी फरफारक गरी सक्नु पर्ने नीति अवलम्बन गरी आषाढमा एकै पटक हतारमा कार्य सम्पन्न गर्ने प्रचलनलाई सुधारत्मक रूपमा व्यवस्थापन गरिने छ ।
१३६. गाउँपालिका क्षेत्र भित्र सञ्चालन हुने योजनाको विस्तृत एवं सार्वजनिक जानकारी हुने गरी योजना सञ्चालन स्थलमा योजना विवरण राख्न पर्ने प्रावधानलाई निरन्तरता दिईने छ ।
१३७. स-साना योजनालाई एकीकृत गरी समयमै सम्पन्न हुन सक्ने उपलब्धी मुलक योजनालाई प्राथमिकताका आधारमा क्रमश सञ्चालन गर्ने नीति लिइने छ ।

क्षेत्रगत समग्र नीति तथा आधारहरु:

- गाउँपालिकाको लक्ष्य तथा उद्देश्य प्राप्तिका लागि गाउँपालिकाबाट निम्न अनुसार प्राथमिकताका आधारमा विषयगत क्षेत्रमा नीति, कार्यक्रम तथा बजेटको तर्जुमा गरिएको छ ।
१३८. गाउँपालिकाको जनप्रतिनिधी, कर्मचारीहरुको क्षमता अभिवृद्धिको लागि आवश्यक पर्ने उपयुक्त तालिम, अध्ययन, अवलोकन गोष्ठी लगायतका कार्यक्रमको लागि आवश्यकता अनुसार निजी तथा संस्थागत समन्वयबाट सञ्चालन गरिने छ ।

१३९. गाउँपालिकाको कर्मचारी कल्याण कोष परिचालन कार्यविधी बनाई कार्यान्वयनमा ल्याईनुका साथै मानव संसाधन विकास कोष, विपद व्यवस्थापन कोष, जोखिममा परेका महिला, बालबालिका संरक्षण कोष, वातावरण संरक्षण कोष लगायत विशेष कोषहरू स्थापना गरिने छ। यी कोषहरू सञ्चालन गर्न कार्यविधी बनाई क्रमश कार्यान्वयनमा ल्याईने छ ।
१४०. मानव संसाधन विकास, संस्थागत विकास, क्षमता विकासलाई उच्च प्राथमिकतामा राखी गाउँपालिका भित्र रहेका मानव संसाधनको रोष्टर तयार गरी आवश्यकता अनुसार परिचालन गरिने छ ।
१४१. सुशासन र आर्थिक अनुशासन कायम गर्न गाउँपालिकाको आय व्यय विवरण नियमित प्रकाशित गर्दै लाने व्यवस्था मिलाउदै लगिने छ ।

विकास र समृद्धिको लक्ष्य प्राप्तिका लागि महत्वपूर्ण प्रयास, अवसर तथा चुनौति:

१. अवसर :

आफ्नो समस्या आफ्नै प्रतिनिधिबाट समाधान गराउन पाउने अधिकार प्राप्तिका लागि ठोरी गाउँपालिकाको स्थानीय तहको निर्वाचनबाट हाल गाउँपालिकामा जनताका प्रतिनिधीहरूको प्रतिनिधित्व रहेकोले आगामी दिनमा यस गाउँपालिका भित्रका विकास निर्माणको साथै स्थानीय वासिन्दाको वृत्ति विकास, रोजगार, आयमुलक, सिपमुलक एवम् पुर्वाधार तथा दिगो विकासका कार्यक्रमहरू सञ्चालनमा गाउँपालिकाको उद्देश्य र कार्ययोजनामा राजनीतिक दल, संघ संस्था, स्थानीय वासिन्दा समेत सबै क्षेत्र र वर्गको सहभागिता निस्वार्थ रहेकाले पूर्ण रुपमा सफलता प्राप्त हुने अवस्था छ । राज्यको पुर्नसंरचना पश्चाप पहिलो स्थानीय तहको सरकारले गरेका कार्य अनुभवबाट अवसरको रुपमा लिन सकिने अवस्था विद्यमान रहेको छ ।

२. चुनौती :

यस गाउँपालिकाबाट हालसम्म विविध कारणले सम्पन्न गर्न र विगतमा कार्ययोजनामा समावेश गर्न छुट भएका आवश्यकताहरूलाई आगामी दिनमा कार्यान्वयनमा ल्याउन हामीले गाउँक्षेत्रमा आवश्यकता र औचित्यताको पहिचान सहित भू-उपयोग नीति, वातावरण मैत्री स्थानीय शासन, राष्ट्रिय भवन संहिता, गुणस्तरीय शिक्षा, दीगो विकास लक्ष्य, खुल्ला क्षेत्र घोषणा, सडक मापदण्ड निर्धारण कार्यान्वयन, सडक बत्ति व्यवस्थापन, राजश्व परिचालन, गाउँपालिका यातायात गुरु योजना, सर्वसाधारणको इन्टरनेटमा पहुँच, सामाजिक सुरक्षा भत्ता सहज वितरण, भ्रष्टचार शुन्य सहनशिल गाउँपालिका घोषणा, सामुदायिक स्वास्थ्य क्लिनिक, छाडा पशु चौपाया नियन्त्रण व्यवस्थापन, सार्वजनिक पार्क स्थापना, सार्वजनिक जग्गा संरक्षण, लैङ्गिक मैत्री र फरक क्षमता भएका व्यक्ति मैत्री कार्यक्रम, वातावरण मैत्री कार्यालय, भवन आचार संहिता सम्बन्धी तालिम, बाल श्रम निषेध कार्यक्रम, विषादी रहित कृषि एवम् हरित क्षेत्र कार्यक्रम, सरसफाई कार्यक्रम, होमस्टे कार्यक्रम सञ्चालन, ऐतिहासिक स्थलको संरक्षण, सडक सुधार र संरक्षण, पर्यटन विकास लगायतका कार्यक्रमहरू सम्पन्न गर्नु पर्ने दायित्व एवम् जिम्मेवारी यस गाउँपालिकामा आएको

छ। गाउँपालिका क्षेत्रभित्रको सार्वजनिक पर्ति जग्गा संरक्षण, आन्तरिक बजारीकरण व्यवस्था, आर्थिक आय आर्जनका विविध कार्यक्रम, आन्तरिक आय व्यवस्थापन भूमिहिन दलित, भूमिहिन सुकुम्बासी र अव्यवस्थित बसोबासिहरुलाई जग्गा धनिपुर्जा वितरणको कार्य सञ्चालन गर्ने सहित समयानुकूल परिमार्जित कर दस्तुरको व्यवस्थापन, पुरातात्विक सम्पदा, प्राकृतिक सौन्दर्यता र पर्यटन विकास सवल, सक्षम र समृद्ध ठोरी गाउँपालिका बनाउने र अधिकतम आवश्यकतालाई न्यूनतम स्रोत साधनबाट सम्बोधन गर्नु पर्ने अवस्था हाम्रो लागि चुनौती बनेको छ ।

३. परिकल्पना:

“सुशासन, समृद्धि, समुन्नत र पर्यटकीय ठोरीको आधार, उत्तरदायी, पारदर्शी, जिम्मेवार स्थानीय सरकार”

४. सोच :

ठोरी गाउँपालिकाका गाउँवासीहरुको आधारभुत आवश्यकता पुरा गर्दै विशिष्ट पहिचान सहितको सुन्दर पर्यटकिय र समृद्ध गाउँपालिका“ सुशासन, समृद्धि र समुन्नत ठोरी बनाउने मुख्य सोच रहेको छ ।

५. लक्ष्य :

विभिन्न ऐतिहासिक, पुरातत्विक, धार्मिक, सामाजिक महत्वका क्षेत्रहरु रहेको ठोरी गाउँपालिकाको प्राकृतिक सौन्दर्यताको बहुउपयोग सहित पुर्वाधारको विकास, कृषिमा आधुनिकीकरण, गुणस्तरीय शिक्षा र नागरिक शसक्तिकरण गर्दै सवल, सक्षम र सम्वृद्धशाली बनाउने लक्ष्यका साथ गाउँपालिकालाई भौतिक, आर्थिक, सामाजिक, शैक्षिक, धार्मिक, तथा सांस्कृतिक दृष्टिकोणले महत्वपूर्ण गाउँपालिकाको रुपमा विकास गरी आर्थिक एवं सामाजिक दृष्टिले समुन्नत, आत्मनिर्भर र स्वाभलम्बी गाउँपालिका बनाउने लक्ष्य राखिएको छ ।

६. उद्देश्य :

१. स्थानीय सरकारको रुपमा निर्वाचित सक्षम र दुर दृष्टीपूर्ण नेतृत्वमा सरकारी, गैरसरकारी निजी क्षेत्र एवं समुदाय सहितको समन्वय र सहभागितामा उपलब्ध स्रोत साधनहरुको समुचित परिचालन गर्ने । साथै दातृनिकायलाई विकास साझेदारीमा काम गर्न आहवान गरिने छ ।
२. शैक्षिक, आर्थिक तथा सामाजिक असमानता हटाउन सुशासन एवं पारदर्शिता कायम गरी समावेसी, समानुपातिक विकासको अवधारणामा गाउँपालिकाको समग्र विकासको लागि भौतिक पूर्वाधार एवं सामाजिक क्षेत्रमा लगानी वृद्धि गर्ने ।
३. लक्षित वर्गका लागि विशेष कार्यक्रमहरु मार्फत आर्थिक तथा सामाजिक उन्नति र पहुँचमा वृद्धि गर्न गरिवी न्यूनीकरण कार्यक्रम सञ्चालन गर्ने ।

४. सुशासनको प्रत्याभुति सहित ऐतिहासिक कला, संस्कृती, सम्पदा तथा प्राकृतिक सौन्दर्यतायुक्त स्रोतसाधनहरुको अधिकतम परिचालनका साथ समग्र विकासद्वारा देशकै नमूना गाउँपालिकाको रूपमा संस्थागत सबल सक्षम र आत्मनिर्भर बन्ने।

यस गरिमामय नवौँ गाउँसभाका सम्पूर्ण सदस्यज्यूहरु :

ठोरी गाउँपालिकाको सार्वभौम यस नवौँ गाउँसभामा पेश भएको नीति तथा कार्यक्रमले समग्र पक्षलाई समेट्ने प्रयास गरेको छु । आगामी आर्थिक वर्षको बजेट समेत यहि नीति तथा कार्यक्रम कार्यान्वयनको दिशामा निर्देशित भई तयार गर्ने प्रतिबद्धता व्यक्त गर्दछु । प्रस्तुत नीति तथा कार्यक्रम पारित गर्न सम्पूर्ण गाउँसभा सदस्यहरुमा अनुरोध गर्दछु । यस वार्षिक नीति तथा कार्यक्रमको सफलताका लागि आम गाउँपालिका बासीहरुबाट सकारात्मक पृष्ठपोषण र मार्ग दर्शनको अपेक्षा समेत गरेको छु ।

अन्त्यमा :

यस नीति तथा कार्यक्रममा उल्लेख गरिएका विषय वस्तु आगामी आर्थिक वर्षको लागि प्राप्त हुने स्रोत र साधनको परिधिभित्र रही समयमानै खर्च हुन सक्ने बजेट निर्माण हुने प्रतिबद्धता सहित नीति तथा कार्यक्रमको पुर्ण सफलताको आशा गर्दछु र सबैको साथ र सहयोगको अपेक्षा गर्दछु ।

धन्यवाद, नमस्कार।



लाल बहादुर
अध्यक्ष